

## 27. ಮೂಲ ಸೌಕರ್ಯ ಅಭಿವೃದ್ಧಿಗೆ, ಹಣಕಾಸು ನೆರವು ಯೋಜನೆಗೆ ಪ್ರಧಾನಿ ಚಾಲನೆ

ಕೃಷಿ ಮೂಲ ಸೌಕರ್ಯ ಅಭಿವೃದ್ಧಿಗಾಗಿ ಹಣಕಾಸು ನೆರವು ನೀಡುವ ರೂ. 1 ಲಕ್ಷ ಕೋಟಿಗಳ ಯೋಜನೆಗೆ ಪ್ರಧಾನಿ ನರೇಂದ್ರ ಮೋದಿ ಚಾಲನೆ ನೀಡಿದ್ದಾರೆ.

ಈ ಯೋಜನೆಯಡಿ ಕೃಷಿ ಉತ್ಪಾದನಾ ಸಂಘಗಳ ಯೋಜನೆ ಸ್ವಸಹಾಯ ಗುಂಪುಗಳು ಮತ್ತು ಕೃಷಿ ಉದ್ಯಮಿಗಳು, ಸ್ವಾರ್ಥಿ ಕಂಪನಿಗಳು, ಕೃಷಿ ಕ್ಷೇತ್ರದ ತಂತ್ರಜ್ಞಾನಿಗಳು ಸಾಲ ಪಡೆದು ಸುಗ್ಗಿ ನಂತರ ನಿರ್ವಹಣೆಗೆ ಮೂಲಸೌಕರ್ಯಗಳನ್ನು ನಿರ್ಮಿಸಬಹುದಾಗಿದೆ. ಶೀತಲಗೃಹಗಳು, ಉಗ್ರಾಣಗಳು ಮತ್ತು ಸಂಸ್ಕರಣಾ ಘಟಕಗಳಿಗೆ ಇದರಲ್ಲಿ ಸಾಲ ಸೌಲಭ್ಯವಿದೆ. ಇ- ಮಾರ್ಕೆಟಿಂಗ್ ವ್ಯವಸ್ಥೆ ಕಲ್ಪಿಸುವುದಕ್ಕೂ ಸಾಲ ದೊರೆಯುತ್ತದೆ. ಕಳೆದ ತಿಂಗಳಷ್ಟೆ ಈ ಯೋಜನೆಗೆ ಸಂಪುಟದಿಂದ ಒಪ್ಪಿಗೆ ದೊರೆತಿದ್ದು, ಅದಕ್ಕೆ ಈಗ ಚಾಲನೆ ನೀಡಲಾಗಿದೆ.

ವಿಡಿಯೋ ಕಾನ್ಫರೆನ್ಸ್ ಮೂಲಕ ಯೋಜನೆಗೆ ಚಾಲನೆ ನೀಡಿ ಮಾತನಾಡಿದ ಮೋದಿ, ರೈತರ ಆದಾಯ ದ್ವಿಗುಣಗೊಳಿಸುವ ಚಿಂತನೆಯ ಹಿನ್ನೆಲೆಯಲ್ಲಿ ರೈತರು ಈ ಮೂಲಕ ಉದ್ಯಮಿಗಳಾಗಲಿದ್ದಾರೆ ಎಂದರು. ಈ ವರ್ಚುಯಲ್ ಕಾರ್ಯಕ್ರಮದಲ್ಲಿ ಒಂದು ಲಕ್ಷ ರೈತರು, ಸಹಕಾರಿ ಸದಸ್ಯರು ಮತ್ತು ಇತರೆ ನಾಗರಿಕರು ಪಾಲ್ಗೊಂಡಿದ್ದರು. ಸುಗ್ಗಿ ನಂತರ ನಿರ್ವಹಣೆಗೆ ಮೂಲಸೌಕರ್ಯಗಳನ್ನು ನಿರ್ಮಿಸಿದಲ್ಲಿ ನಷ್ಟದ ಪ್ರಮಾಣ ತಗ್ಗಿ ರೈತರು ತಮಗೆ ಲಾಭವೆನಿಸಿದ ದರ ಒದಗಿದಾಗ ಅದನ್ನು ಮಾರಬಹುದಾಗಿದೆ. ಇದಕ್ಕಾಗಿ 2280 ರೈತ ಸೊಸೈಟಿಗಳಿಗೆ ರೂ.1000 ಕೋಟಿ ನೀಡಲಾಗಿದೆ. ಈಗಾಗಲೇ ಈ ಯೋಜನೆಗೆ 12 ಸಾರ್ವಜನಿಕ ವಲಯದ ಬ್ಯಾಂಕುಗಳು ಕೃಷಿ ಇಲಾಖೆಯೊಂದಿಗೆ ಸಹಾಯಧನವಾಗಿ ನೀಡಲಾಗುತ್ತದೆ. ಪ್ರಸ್ತುತ ವರ್ಷದಲ್ಲಿ ರೂ.10,000 ಕೋಟಿ ಹಾಗೂ ಮುಂದಿನ ಮೂರು ವರ್ಷಗಳಲ್ಲಿ ರೂ.30,000 ಕೋಟಿ ಸಾಲವಾಗಿ ನೀಡಲಾಗುತ್ತದೆ.

**ರೈತರ ಖಾತೆಗಳಿಗೆ ಜಮಾ:-** ಇದೇ ಸಂದರ್ಭದಲ್ಲಿ ಪಿಎಂ-ಕಿಸಾನ್ ಯೋಜನೆಯಡಿ ಆರನೇ ಕಂತಿನ ಹಣವನ್ನು ಬಿಡುಗಡೆ ಮಾಡಿದರು. ಇದರಿಂದ ರೂ.8.5 ಕೋಟಿ ರೈತರ ಖಾತೆಗಳಿಗೆ ರೂ.17,100 ಕೋಟಿ ಜಮಾ ಆಗಿದೆ. ವರ್ಷಕ್ಕೆ ಮೂರು ಕಂತುಗಳಂತೆ ಪ್ರತಿ ರೈತರಿಗೆ ರೂ.6000ಗಳನ್ನು ಪಿಎಂ-ಕಿಸಾನ್ ಯೋಜನೆ ಮೂಲಕ ನೀಡಲಾಗುತ್ತದೆ. ಆರನೇ ಕಂತಿನಲ್ಲಿ ತಲಾ ರೂ.2000 ನೀಡಲಾಗಿದೆ. ಈ ಯೋಜನೆಯನ್ನು 2018ರಲ್ಲಿ ಚಾಲನೆಗೊಳಿಸಿದ್ದು, 10 ಕೋಟಿ ರೈತ ಫಲಾನುಭವಿಗಳಿಗೆ ಆರ್ಥಿಕ ನೆರವು ನೀಡುವ ಗುರಿ ಹೊಂದಲಾಗಿದೆ.

ಆಧಾರ:ಸಂಯುಕ್ತ ಕರ್ನಾಟಕ, ದಿನಾಂಕ:10.08.2020